

eul_wid: mdu-ae

Μόσχος ὁ Συρακούσιος · Moschus of Syracuse

Europe

Εὐρώπη

Period: Ἑλληνιστική [Hellenistic](#)
Dialect: Δωρὶς βουκολική [Doric Bucolic](#)
Domain: Ποίησις [Poetry](#)
Format: Ἑμμετρος [Verse](#)

1 Εὐρώπη ποτὲ Κύπρις ἐπὶ γλυκὺν ἦκεν ὄνειρον,
2 νυκτὸς ὅτε τρίτατον λάχος ἴσταται ἐγγύθι δ' ἠώς,
3 ὕπνος ὅτε γλυκίων μέλιτος βλεφάροισιν ἐφίζων
4 λυσιμελὲς πεδάα μαλακῶ κατὰ φάεα δεσμῶ,
5 εὔτε καὶ ἀτρεκέων ποιμαίνεται ἔθνος ὀνείρων.
6 τῆμος ὑπωροφίοισιν ἐνὶ κνώσσουσα δόμοισι
7 Φοίνικος θυγάτηρ ἔτι παρθένος Εὐρώπεια
8 ὠίσατ' ἠπείρους δοιὰς περὶ εἶο μάχεσθαι,
9 Ἀσίδα τ' ἀντιπέρην τε· φυὴν δ' ἔχον οἷα γυναῖκες.
10 τῶν δ' ἢ μὲν ξείνης μορφὴν ἔχεν, ἢ δ' ἄρ' ἐώκει
11 ἐνδαπίη, καὶ μᾶλλον ἐὴς περισχετο κούρης,
12 φάσκεν δ' ὥς μιν ἔτικτε καὶ ὥς ἀτίτηλέ μιν αὐτή.
13 ἢ δ' ἑτέρη κρατερῇσι βιωμένη παλάμησιν
14 εἵρυν οὐκ ἀέκουσαν, ἐπεὶ φάτο μόρσιμον εἶο
15 ἐκ Διὸς αἰγιόχου γέρας ἔμμεναι Εὐρώπειαν.
16 ἢ δ' ἀπὸ μὲν στρωτῶν λεχέων θόρε δειμαίνουσα,
17 παλλομένη κραδίην· τὸ γὰρ ὥς ὕπαρ εἶδεν ὄνειρον.
18 ἐξομένη δ' ἐπὶ δηρὸν ἀκὴν ἔχεν, ἀμφοτέρας δέ
19 εἰσέτι πεπταμένοισιν ἐν ὄμμασιν εἶχε γυναῖκας.
20 ὁψὲ δὲ δειμαλέην ἀνενείκατο παρθένος αὐδὴν·
21 'τίς μοι τοιάδε φάσματ' ἐπουρανίων προΐηλεν;
22 ποιοί με στρωτῶν λεχέων ὕπερ ἐν θαλάμοισιν
23 ἡδὺ μάλα κνώσσουσαν ἀνεπτοίησαν ὄνειροι;
24 τίς δ' ἦν ἡ ξείνη τὴν εἶσιδον ὑπνώουσα;
25 ὥς μ' ἔλαβε κραδίην κείνης πόθος, ὥς με καὶ αὐτή

26 ἀσπασίως ὑπέδεκτο καὶ ὡς σφετέρην ἴδε παῖδα.
27 ἀλλά μοι εἰς ἀγαθὸν μάκαρες κήνειαν ὄνειρον'.
28 [para]“Ὡς εἰποῦς ἄνόρουσε, φίλας δ' ἐπεδίξεθ' ἐταίρας
29 ἡλικας οἰέτεας θυμῆρας εὐπατερείας
30 τῆσιν ἀεὶ συνάθουρεν ὅτ' ἐς χορὸν ἐντύνοιτο
31 ἢ ὅτε φαιδρύνοιτο χροά προχοῇσιν ἀναύρων
32 ἢ ὅπότε ἐκ λειμῶνος εὐπνοα λείρι' ἀμέργοι.
33 αἱ δέ οἱ αἶψα φάανθεν, ἔχον δ' ἐν χερσὶν ἐκάστη
34 ἀνθοδόκον τάλαρον· ποτὶ δὲ λειμῶνας ἔβαινον
35 ἀγχιάλους, ὅθι τ' αἰὲν ὀμιλαδὸν ἠγέρεθοντο
36 τερπόμεναι ῥοδέῃ τε φυῇ καὶ κύματος ἠχῇ.
37 αὐτὴ δὲ χρύσειον τάλαρον φέρεν Εὐρώπεια
38 θηητόν, μέγα θαῦμα, μέγαν πόνον Ἥφαιστοιο
39 ὃν Λιβύῃ πόρε δῶρον ὅτ' ἐς λέχος Ἐννοσιγαίου
40 ἦεν· ἢ δὲ πόρεν περικαλλεῖ Τηλεφάασῃ,
41 ἥτε οἱ αἵματος ἔσκεν ἀνύμφω δ' Εὐρωπείῃ
42 μήτηρ Τηλεφάασσα περικλυτὸν ὥπασε δῶρον.
43 ἐν τῷ δαίδαλα πολλὰ τετεύχατο μαρμαίροντα·
44 ἐν μὲν ἔην χρυσοῖο τετυγμένη Ἴναχίς Ἴω
45 εἰσέτι πόρτις ἐοῦσα, φυὴν δ' οὐκ εἶχε γυναῖην.
46 φοιταλέῃ δὲ πόδεσσιν ἐφ' ἄλμυρὰ βαῖνε κέλευθα
47 νηχομένη ἰκέλη, κυάνου δ' ἐτέτυκτο θάλασσα·
48 δοιοῦ δ' ἔστασαν ὑψοῦ ἐπ' ὀφρύσιν αἰγιαλοῖο
49 φῶτες ἀολλήδην θηεῦντο δὲ ποντοπόρον βοῦν.
50 ἐν δ' ἦν Ζεὺς Κρονίδης ἐπαφώμενος ἡρέμα χερσὶ
51 πόρτιος Ἴναχίης τήν θ' ἐπταπόρῳ παρὰ Νείλῳ
52 ἐκ βοδὸς εὐκεράοιο πάλιν μετὰμειβε γυναῖκα.
53 ἀργύρεος μὲν ἔην Νείλου ῥόος, ἢ δ' ἄρα πόρτις
54 χαλκείῃ, χρυσοῦ δὲ τετυγμένος αὐτὸς ἔην Ζεύς.
55 ἀμφὶ δὲ δινήεντος ὑπὸ στεφάνῃν ταλάροιο
56 Ἑρμείης ἥσκητο, πέλας δέ οἱ ἐκτετάνυστο
57 Ἄργος ἀκοιμήτοισι κεκασμένος ὀφθαλμοῖσι.
58 τοῖο δὲ φοινήεντος ἀφ' αἵματος ἐξανέτελλεν
59 ὄρνις ἀγαλλόμενος πτερύγων πολυανθεί χροίῃ,
60 τὰς ὅ γ' ἀναπλώσας ὥσει τέ τις ὠκύαλος νηῦς
61 χρυσείου ταλάροιο περίσκεπε χεῖλεα ταρσοῖς.
62 τοῖος ἔην τάλαρος περικαλλέος Εὐρωπείης.
63 [para]Αἱ δ' ἐπεὶ οὖν λειμῶνας ἐς ἀνθεμόεντας ἵκανον,
64

ἄλλη ἐπ' ἀλλοίοισι τότ' ἄνθεσι θυμὸν ἔτερπον.
 65 τῶν ἢ μὲν νάρκισσον εὐπνοον, ἢ δ' ὑάκινθον,
 66 ἢ δ' ἴον, ἢ δ' ἔρπυλλον ἀπαίνυτο· πολλὰ δ' ἔραζε
 67 λειμῶνων ἑαροτρεφῶν θαλέθεσκε πέτηλα.
 68 αἶ δ' αὖτε ξανθοῖο κρόκου θυόεσσαν ἔθειραν
 69 δρέπτον ἐριδμαίνουσαι· ἀτὰρ μέσσησιν ἄνασσα
 70 ἀγλαΐην πυρσοῖο ῥόδου χεῖρεσσι λέγουσα
 71 οἷά περ ἐν Χαρίτεσσι διέπρεπεν Ἀφρογένεια.
 72 [para]Οὐ μὲν δηρὸν ἔμελλεν ἐπ' ἄνθεσι θυμὸν ἰαίνειν,
 73 οὐδ' ἄρα παρθενίην μίτρην ἄχραντον ἔρυσθαι.
 74 ἧ γὰρ δὴ Κρονίδης ὥς μιν φράσαθ' ὥς ἐόλητο
 75 θυμὸν ἀνωίστοισιν ὑποδμηθεὶς βελέεσσι
 76 Κύπριδος, ἢ μούνη δύναται καὶ Ζῆνα δαμάσσαι.
 77 δὴ γὰρ ἀλευόμενός τε χόλον ζηλήμονος Ἥρης
 78 παρθενικῆς τ' ἐθέλων ἀταλὸν νόον ἐξαπατῆσαι
 79 κρύψε θεὸν καὶ τρέψε δέμας καὶ γείνετο ταῦρος,
 80 οὐχ οἷος σταθμοῖς ἐνιφέρβεται, οὐδὲ μὲν οἷος
 81 ὦλκα διατμήγει σύρων εὐκαμπὲς ἄροτρον,
 82 οὐδ' οἷος ποιίμνης ἔπι βόσκεται, οὐδὲ μὲν οἷος
 83 ὅστις ὑποδμηθεὶς ἐρύει πολύφορτον ἀπήνην.
 84 τοῦ δὴ τοι τὸ μὲν ἄλλο δέμας ξανθόχροον ἔσκε,
 85 κύκλος δ' ἀργύφεος μέσσω μάρμαιρε μετώπῳ,
 86 ὅσσε δ' ὑπογλαύσσεσκε καὶ ἵμερον ἀστράπτεσκεν.
 87 Ἰσά τ' ἐπ' ἀλλήλοισι κέρα ἀνέτελλε καρήνου
 88 ἄντυγος ἡμιτόμου κεραῆς ἅτε κύκλα σελήνης.
 89 ἦλυθε δ' ἐς λειμῶνα καὶ οὐκ ἐφόβησε φανανθεὶς
 90 παρθενικάς, πάσῃσι δ' ἔρω γένετ' ἐγγὺς ἰκέσθαι
 91 ψαῦσαί θ' ἱμερτοῖο βοδὸς τοῦ τ' ἄμβροτος ὁδμή
 92 τηλόθι καὶ λειμῶνος ἐκαίνυτο λαρὸν αὐτμῆν.
 93 στῆ δὲ ποδῶν προπάροιθεν ἀμύμονος Εὐρώπείης
 94 καὶ οἱ λιχμάζεσκε δέρην, κατέθελγε δὲ κούρην.
 95 ἢ δέ μιν ἀμφαφάσκει καὶ ἡρέμα χεῖρεσιν ἀφρόν
 96 πολλὸν ἀπὸ στομάτων ἀπομόργνυτο καὶ κύσε ταῦρον.
 97 αὐτὰρ ὁ μειλίχιον μυκήσατο· φαῖό κεν αὐλοῦ
 98 Μυγδονίου γλυκὺν ἦχον ἀνηπύοντος ἀκούειν·
 99 ὦκλασε δὲ πρὸ ποδοῖν ἐδέρκετο δ' Εὐρώπειαν
 100 αὐχέν' ἐπιστρέψας καὶ οἱ πλατὺ δείκνυε νῶτον.
 101 ἢ δὲ βαθυπλοκάμοισι μετέννεπε παρθενικῇσι·
 102

'δεῦθ', ἐτάραι φίλῃαι καὶ ὁμήλικες, ὄφρ' ἐπὶ τῷδε
 103 ἐζόμεναι ταύρῳ τερπώμεθα· δὴ γὰρ ἀπάσας
 104 νῶτον ὑποστορέσας ἀναδέχεται οἷά τ' ἐνήης
 105 πρηγὺς τ' εἰσιδέειν καὶ μείλιχος· οὐδέ τι ταύροις
 106 ἄλλοισι προσέοικε, νόος δέ οἱ ἤυτε φωτός
 107 αἴσιμος ἀμφιθέει, μούνης δ' ἐπιδύεται αὐδῆς.
 108 [para]"Ὡς φαμένη νώτοισιν ἐφίζανε μειδιόωσα,
 109 αἱ δ' ἄλλαι μέλλεσκον, ἄφαρ δ' ἀνεπήλατο ταῦρος,
 110 ἦν θέλεν ἀρπάξας, ὥκυν δ' ἐπὶ πόντον ἵκανεν.
 111 ἦ δὲ μεταστρεφθεῖσα φίλας καλέεσκεν ἐταίρας
 112 χεῖρας ὀρεγνυμένη, ταὶ δ' οὐκ ἐδύναντο κιχάνειν.
 113 ἀκτάων δ' ἐπιβὰς πρόσσω θέεν ἤυτε δελφίς,
 114 χηλαῖς ἀβρεκτοῖσιν ἐπ' εὐρέα κύματα βαίνων.
 115 ἦ δὲ τότ' ἐρχομένοιο γαληνιάσκει θάλασσα,
 116 κήτεα δ' ἀμφὶς ἄταλλε Διὸς προπάροιθε ποδοῖν,
 117 γηθόσυνος δ' ὑπὲρ οἶδμα κυβίστεε βυσσόθε δελφίς.
 118 Νηρεΐδες δ' ἀνέδυσαν ὑπὲξ ἀλός, αἱ δ' ἄρα πᾶσαι
 119 κητείοις νώτοισιν ἐφήμεναι ἐστιχόωντο.
 120 καὶ δ' αὐτὸς βαρύδουπος ὑπεῖρ ἄλα Ἐννοσίγαιος
 121 κῦμα κατιθύνων ἀλῆης ἠγεῖτο κελεύθου
 122 αὐτοκασιγνήτῳ· τοὶ δ' ἀμφὶ μιν ἠγερέθοντο
 123 Τρίτωνες, πόντοιο βαρύθροοι ἀύλητῆρες,
 124 κόχλοισιν ταναοῖς γάμιον μέλος ἠπύοντες.
 125 ἦ δ' ἄρ' ἐφεζομένη Ζηνὸς βοέοις ἐπὶ νώτοις
 126 τῇ μὲν ἔχεν ταύρου δολιχὸν κέρασ, ἐν χερὶ δ' ἄλλη
 127 εἵρυε πορφυρέην κόλπου πτύχα ὄφρα κε μή μιν
 128 δεῦοι ἐφελκόμενον πολιῆς ἀλὸς ἄσπετον ὕδωρ.
 129 κολπώθη δ' ὥμοισι πέπλος βαθὺς Εὐρώπείης
 130 ἱστίον οἷά τε νηὸς ἐλαφρίζεσκε δὲ κούρην.
 131 ἦ δ' ὅτε δὴ γαίης ἄπο πατρίδος ἦεν ἄνευθεν,
 132 φαίνετο δ' οὔτ' ἀκτὴ τις ἀλίρροθος οὔτ' ὄρος αἰπύ,
 133 ἀλλ' ἀῆρ μὲν ὕπερθεν ἔνερθε δὲ πόντος ἀπείρων,
 134 ἀμφὶ ἐπαπτήνασα τόσην ἀνενείκατο φωνήν·
 135 'πῇ με φέρεις θεόταυρε; τίς ἔπλεο; πῶς δὲ κέλευθα
 136 ἀργαλέ' εἰλιπόδεσσι διέρχεται οὐδὲ θάλασσαν
 137 δειμαίνεις; νηυσὶν γὰρ ἐπίδρομός ἐστι θάλασσα
 138 ὠκύαλοις, ταῦροι δ' ἀλίην τρομέουσιν ἀταρπόν.
 139 ποῖον σοὶ ποτὸν ἡδύ, τίς ἐξ ἀλὸς ἔσσετ' ἐδωδή;
 140

ἦ ἄρα τις θεὸς ἐσσί; θεοῖς γ' ἐπειοικότα ῥέζεις.
141 οὐθ' ἄλλιοι δελφῖνες ἐπὶ χθονὸς οὔτε τι ταῦροι
142 ἐν πόντῳ στιχῶσι, σὺ δὲ χθόνα καὶ κατὰ πόντον
143 ἄτρομος αἰσσεις, χηλαὶ δέ τοί εἰσιν ἐρετμά.
144 ἦ τάχα καὶ γλαυκῆς ὑπὲρ ἡέρος ὑψός' ἀερθεῖς
145 εἵκελος αἰψηροῖσι πετήσσαι οἰωνοῖσιν.
146 ὦμοι ἐγὼ μέγα δὴ τι δυσάμμορος, ἦ ῥά τε δῶμα
147 πατρὸς ἀποπρολιποῦσα καὶ ἐσπομένη βοῦ' τῷδε
148 ξείνην ναυτιλίην ἐφέπω καὶ πλάζομαι οἷη.
149 ἀλλὰ σύ μοι, μεδέων πολιῆς ἀλὸς Ἐννοσίγαιε,
150 ἵλαος ἀντιάσειας, ὃν ἔλπομαι εἰσοράσθαι
151 τόνδε κατιθύνοντα πλόον προκέλευθον ἐμεῖο·
152 οὐκ ἄθεεῖ γὰρ ταῦτα διέρχομαι ὑγρὰ κέλευθα'.
153 [para]Ὡς φάτο· τὴν δ' ὦδε προσεφώνεεν ἠύκερως βοῦς·
154 'θάρσει παρθενική· μὴ δείδιθι πόντιον οἶδμα.
155 αὐτός τοι Ζεὺς εἰμι, κεῖ ἐγγύθεν εἶδομαι εἶναι
156 ταῦρος, ἐπεὶ δύναμαί γε φανήμεναι ὅττι θέλοιμι.
157 σὸς δὲ πόθος μ' ἀνέηκε τόσῃν ἄλα μετρήσασθαι
158 ταύρῳ ἐειδόμενον. Κρήτη δέ σε δέξεται ἤδη
159 ἦ μ' ἔθρεψε καὶ αὐτόν, ὅπῃ νυμφία σεῖο
160 ἔσσεται· ἐξ ἐμέθεν δὲ κλυτοὺς φιτύσειαι υἷας
161 οἳ σκηπτοῦχοι ἅπαντες ἐπιχθονίοισιν ἔσονται'.
162 [para]Ὡς φάτο· καὶ τετέλεστο τά περ φάτο. φαίνεται μὲν δὴ
163 Κρήτη, Ζεὺς δὲ πάλιν σφετέρην ἀνελάζετο μορφήν
164 λῦσε δὲ οἱ μήτηρ, καὶ οἱ λέχος ἔντυον ὦραι.
165 ἦ δὲ πάρος κούρη Ζηνὸς γένετ' αὐτίκα νύμφη,
166 καὶ Κρονίδῃ τέκε τέκνα καὶ αὐτίκα γίνετο μήτηρ.